



Ġabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

5 ta' Novembru 2014*

“Rinviju għal deċiżjoni preliminari — Viżi, ažił, immigrazzjoni, u politiki oħra marbuta mal-moviment liberu tal-persuni — Direttiva 2008/115/KE — Ritorn taċ-ċittadini ta’ pajjiż terz li jirrisjedu irregolarment — Proċedura ta’ adozzjoni ta’ deċiżjoni ta’ ritorn — Principju ta’ rispett tad-drittijiet tad-difiża — Dritt ta’ ċittadin ta’ pajjiż terz f’sitwazzjoni irregolari li jinstema’ qabel l-adozzjoni ta’ deċiżjoni li għandha mnejn taffettwa l-interessi tiegħu — Rifjut tal-amministrazzjoni li tagħti lil ċittadin ta’ pajjiż terz f’sitwazzjoni irregolari permess ta’ residenza abbażi tal-ažił, akkumpanjat minn obbligu ta’ tluq mit-territorju — Dritt għal smiġh qabel ma tingħata d-deċiżjoni ta’ ritorn”

Fil-Kawża C-166/13,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-qorti amministrattiva ta’ Melun (Franza), permezz ta’ deċiżjoni tat-8 ta’ Marzu 2013, li waslet fil-Qorti tal-Ġustizzja fit-3 ta’ April 2013, fil-proċedura

Sophie Mukarubega

vs

Préfet de police,

Préfet de la Seine-Saint-Denis,

IL-QORTI TAL-ĠUSTIZZJA (Il-Ħames Awla),

komposta minn T. von Danwitz, President tal-Awla, A. Rosas (Relatur), E. Juhász, D. Šváby u C. Vajda, Imħallfin,

Avukat Ġenerali: M. Wathelet,

Reġistratur: V. Tourrès, Amministratur,

wara li rat il-proċedura bil-miktub u wara s-seduta tat-8 ta’ Mejju 2014,

wara li kkunsidrat l-osservazzjonijiet ipprezentati:

- għal S. Mukarubega, minn B. Vinay, avukat,
- għall-Gvern Franciż, minn G. de Bergues, D. Colas u F.-X. Bréchet, kif ukoll minn B. Beaupère-Manokha, bħala aġenti,
- għall-Gvern Elleniku, minn M. Michelogiannaki u L. Kotroni, bħala aġenti,

* Lingwa tal-kawża: il-Franciż.

— għall-Gvern Olandiż, minn J. Langer u M. Bulterman, bħala aġenti,

— għall-Kummissjoni Ewropea, minn M. Condou-Durande u D. Maidani, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tal-25 ta' Ġunju 2014,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 6 tad-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment (ĠU L 348, p. 98) kif ukoll tad-dritt għal smiġħ fil-proċeduri kollha.
- 2 Din it-talba tressqet fil-kuntest ta' tilwima bejn, minn naħa, S. Mukarubega, ċittadina Rwandiza, u, min-naħa l-oħra, il-préfet de police (il-Kummissarju tal-Pulizija) u l-préfet de la Seine-Saint-Denis (il-prefett tas-Seine-Saint-Denis), rigward deċiżjonijiet li jiċhdu t-talba tagħha għal permess ta' residenza bħala refuġjata u li jobligawha titlaq mit-territorju Franċiż.

Il-kuntest ġuridiku

Id-dritt tal-Unjoni

- 3 Il-premessi 4, 6 u 24 tad-Direttiva 2008/115 huma fformulati kif ġej:

“(4) Hemm bżonn li jitfasslu regoli ċari, trasparenti u ġusti biex ikun hemm politika ta' ritorn effettiva bħala element neċessarju ta' politika tal-migrazzjoni li tkun ġestita b'mod tajjeb.

[...]

(6) L-Istati Membri għandhom jiżguraw li t-tmien ta' soġġorn illegali [irregolari] ta' ċittadini ta' pajjiżi terzi jitwettaq permezz ta' proċedura ġusta u trasparenti. Skond il-prinċipji ġenerali tal-liġi ta' l-UE, deċiżjonijiet meħuda skond din id-Direttiva għandhom jiġu adottati fuq bażi ta' każ b'każ u abbażi ta' kriterji oġġettivi, li jimplika li l-konsiderazzjoni għandha tmur lil hinn mis-sempliċi fatt ta' soġġorn illegali [...]

[...]

(24) Din id-Direttiva tirrispetta d-drittijiet fundamentali u tħares il-prinċipji rikonoxxuti b'mod partikolari mill-Karta tad-Drittijiet Fundamentali ta' l-Unjoni Ewropea [iktar 'il quddiem, il-‘Karta’].”

- 4 L-Artikolu 1 tal-imsemmija direttiva, intitolat “Suġġett”, jipprevedi:

“Din id-Direttiva tistabbilixxi standards u proċeduri komuni li għandhom jiġu applikati fl-Istati Membri biex jiġu rritornati ċittadini ta' pajjiżi terzi li jkunu qegħdin fil-pajjiż illegalment [irregolarment], skond id-drittijiet fundamentali bħala prinċipji ġenerali tal-liġi Komunitarja kif ukoll tal-liġi internazzjonali, inkluż il-protezzjoni tar-refuġjati u l-obbligi dwar id-drittijiet tal-bniedem.”

5 L-Artikolu 2(1) tal-istess direttiva jipprevedi:

“Din id-Direttiva tapplika għal ċittadini ta’ pajjiżi terzi li jkunu qegħdin illegalment [irregolarment] fit-territorju ta’ Stat Membru.”

6 Skont l-Artikolu 3 tad-Direttiva 2008/115, intitolat “Definizzjonijiet”:

“Għall-finijiet ta’ din id-Deciżjoni għandhom japplikaw id-definizzjonijiet li ġejjin:

[...]

2) ‘soġġorn illegali’ tfisser il-preżenza fit-territorju ta’ Stat Membru, ta’ ċittadin ta’ pajjiż terzi li ma jissodisfax, jew m’għadux jissodisfa l-kondizzjonijiet [...] għal dħul, soġġorn jew residenza f’dak l-Istat Membru;

[...]

4) ‘deciżjoni ta’ ritorn’ tfisser deciżjoni jew att amministrattiv jew ġudizzjarju, li jgħid jew jiddikjara li s-soġġorn ta’ ċittadin ta’ pajjiż terzi hija illegali u li jimponi jew jiddikjara l-obbligu ta’ ritorn;

5) ‘tneħħija’ tfisser l-infurzar ta’ l-obbligu ta’ ritorn, jiġifieri t-trasport fiżiku barra mill-Istat Membru;

[...]

7) ‘riskju ta’ harba’ tfisser l-eżistenza ta’ raġunijiet f’każ individwali li huma bbażati fuq kriterji oġġettivi definiti bil-liġi nazzjonali biex wiehed jemmin li ċittadin ta’ pajjiż terzi li hu soġġett għal proċeduri ta’ ritorn jista’ jħrab;

[...]”

7 L-Artikolu 6 tal-imsemmija direttiva, intitolat “Deciżjoni ta’ ritorn” jipprevedi:

“1. L-Istati Membri għandhom joħorgu deciżjoni ta’ ritorn għal ċittadin ta’ pajjiż terzi li qed jissogġorna illegalment [irregolarment] fit-territorju tagħhom, bla ħsara għall-eċċezzjonijiet imsemmijin fil-paragrafi 2 sa 5.

[...]

4. L-Istati Membri jistgħu, f’kull hin, jiddeciedu li jagħtu permess ta’ residenza awtonomu jew awtorizzazzjoni oħra li toffri d-dritt ta’ soġġorn għal raġunijiet ta’ kompassjoni, dawk umanitarji jew għal raġunijiet oħrajn lil ċittadin minn pajjiż terzi li jkun qiegħed illegalment fit-territorju tagħhom. F’dan il-każ m’għandha tinħareġ ebda deciżjoni ta’ ritorn. Fejn deciżjoni ta’ ritorn tkun diġà nharġet, din għandha tiġi rtirata jew sospiża tul iż-żmien tal-validità tal-permess ta’ residenza jew ta’ awtorizzazzjoni oħra li toffri dritt ta’ soġġorn.

[...]

6. Din id-Direttiva m’għandhiex tipprekludi lill-Istati Membri milli jadottaw deciżjoni dwar it-tmien ta’ soġġorn legali flimkien ma’ deciżjoni ta’ ritorn u/jew deciżjoni dwar tneħħija u/jew projbizzjoni fuq id-dħul f’deciżjoni jew att amministrattiv jew ġudizzjarju wiehed kif previst fil-leġislazzjoni nazzjonali tagħhom, mingħajr preġudizzju għas-salvagwardji proċedurali disponibbli taħt il-Kapitolu III u taħt dispożizzjonijiet rilevanti oħrajn ta’ liġi Komunitarja u nazzjonali.”

- 8 L-Artikolu 7 tal-istess direttiva, intitolat “Tluq volontarju” jipprevedi:

“1. Id-deċiżjoni ta’ ritorn għandha tipprevedi perijodu adegwat għat-tluq volontarju ta’ bejn sebat ijiem u tletin jum, mingħajr preġudizzju għall-eċċezzjonijiet imsemmijin fil-paragrafi 2 u 4.

[...]

4. Jekk ikun hemm riskju ta’ ħarba, jew jekk applikazzjoni għal soġġorn legali [regolari] tkun giet miċhuda għax kienet bla bażi jew ibbażata fuq frodi jew jekk il-persuna konċernata tippreżenta riskju għall-ordni pubbliku, is-sigurtà pubblika jew is-sigurtà nazzjonali, l-Istati Membri jistgħu ma jagħtux perijodu ta’ żmien għat-tluq volontarju, jew jistgħu jagħtu perijodu iqsar minn sebat ijiem.”

- 9 L-Artikolu 12 tad-Direttiva 2008/115, intitolat “Forma”, jipprevedi fl-ewwel subparagrafu tal-ewwel paragrafu tiegħu:

“Deċiżjonijiet ta’ ritorn u, jekk maħruġa, deċiżjonijiet ta’ projbizzjoni fuq id-dhul u deċiżjonijiet ta’ tneħħija, għandhom jinħarġu bil-miktub u jagħtu raġunijiet fil-fatt u fid-dritt kif ukoll informazzjoni dwar ir-rimedji legali disponibbli.”

- 10 L-Artikolu 13 tal-imsemmija direttiva, intitolat “Rimedji” jipprevedi fil-paragrafi 1 u 3 tiegħu:

“1. Iċ-ċittadin konċernat ta’ pajjiż terz għandu jingħata dritt għal rimedju effettiv li jappella kontra jew li jitlob reviżjoni tad-deċiżjonijiet relatati mar-ritorn, kif imsemmi fl-Artikolu 12(1) quddiem awtorità ġudizzjarja jew amministrattiva kompetenti jew korp kompetenti magħmul minn membri imparzjali u li jagħdu minn salvagwardji ta’ indipendenza.

[...]

3. Iċ-ċittadin ta’ pajjiż terz konċernat għandu jkollu l-possibbiltà li jikseb parir legali, rappreżentanza u, fejn meħtieġ, assistenza lingwistika.”

Id-dritt Franciż

- 11 Skont l-Artikolu L. 511-1 tal-code de l’entrée et du séjour des étrangers et du droit d’asile (il-Kodiċi dwar id-dhul u r-residenza tal-persuni barranin u d-dritt għall-ażil), kif emendat bil-Liġi Nru 2011-672, tas-16 ta’ Ġunju 2011, dwar l-immigrazzjoni, l-integrazzjoni u n-nazzjonalità (JORF tas-17 ta’ Ġunju 2011, p. 10290, iktar ‘il quddiem iċ-“Ceseda”),

“I. L-awtorità amministrattiva tista’ tobligha sabiex jitlaq mit-territorju Franciż barrani li mhux ċittadin ta’ Stat Membru tal-Unjoni Ewropea [...] u li mhux membru tal-familja ta’ tali ċittadin fis-sens tas-subparagrafi 4 u 5 tal-Artikolu L. 121-1, meta jkun f’sitwazzjoni minn dawn li ġejjin:

[...]

- 3 Jekk l-għoti jew it-tigdid ta’ permess ta’ residenza gie rrifjutat lill-barrani jew jekk il-permess ta’ residenza li kien mogħti lilu gie rtirat;

[...]

- 5 Jekk l-irċevuta tal-applikazzjoni għal permess ta’ residenza jew l-awtorizzazzjoni provvizorja ta’ residenza li ngħatat lill-barrani tkun giet irtirata jew jekk it-tigdid ta’ dawn id-dokumenti jkun gie rrifjutat.

Id-deċiżjoni li tiddikjara l-obbligu ta' tluq mit-territorju Franciż għandha tkun immotivata.

Ma huwiex meħtieġ li tkun is-suġġett ta' motivazzjoni distinta minn dik tad-deċiżjoni dwar ir-residenza fil-każijiet previsti fis-subparagrafi 3 u 5 hawn fuq, mingħajr preġudizzju, jekk ikun il-każ, għall-indikazzjoni tal-motivi sabiex jiġu applikati s-sezzjonijiet II u III.

L-obbligu ta' tluq mit-territorju Franciż għandu jiffissa l-pajjiż li lejha għandu jiġi rritornat il-barrani fil-każ ta' tneħħija forzata.

- II. Sabiex jiġi ssodisfatt l-obbligu impost fuq li jitlaq mit-territorju Franciż, il-barrani għandu jkollu perijodu ta' tletin jum li jibdev jgħoddu min-notifika tal-obbligu u jista' jitlob, għal dan l-għan, assistenza sabiex jirritorna lejn il-pajjiż ta' oriġini tiegħu. Skont is-sitwazzjoni personali tal-barrani, l-awtorità amministrattiva tista' tagħti, fuq bażi eċċezzjonali, terminu għal tluq volontarju ta' iktar minn tletin jum.

Madankollu, l-awtorità amministrattiva tista', b'deċiżjoni mmotivata, tiddeċiedi li l-barrani huwa obbligat jitlaq mingħajr dewmien mit-territorju Franciż:

[...]

- 3 Jekk ikun hemm riskju li l-barrani jevadi dan l-obbligu. Dan ir-riskju huwa meqjus stabbilit, sakemm ma jeżistux ċirkustanzi partikolari, fil-każijiet li ġejjin:

[...]

- d) Jekk il-barrani evada l-inforzar ta' miżura preċedenti ta' tneħħija;
- e) Jekk il-barrani ffalsifika jew ħoloq taht isem differenti minn tiegħu permess ta' residenza jew dokument ta' identità jew tal-ivvjagġar;

[...]

L-awtorità amministrattiva tista' tapplika t-tieni paragrafu hawn fuq meta l-motiv jidher matul il-perijodu mogħti taht l-ewwel paragrafu.

[...]”.

- 12 L-Artikolu L. 512-1 tač-Ceseda jipprevedi:

- “I. Il-barrani li jiġi obbligat jitlaq mit-territorju Franciż u li jkollu t-terminu għal tluq volontarju msemmi fl-ewwel paragrafu tas-sezzjoni II tal-Artikolu L. 511-1 jista', f'terminu ta' [30] jum min-notifika tal-obbligu, jitlob mill-qorti amministrattiva l-annullament ta' din id-deċiżjoni, kif ukoll l-annullament tad-deċiżjoni dwar ir-residenza, tad-deċiżjoni li ssemmi l-pajjiż ta' destinazzjoni u tad-deċiżjoni ta' projbizzjoni ta' ritorn fit-territorju Franciż li eventwalment jakkumpanjawha. Il-barrani li jiġi impost il-projbizzjoni ta' ritorn prevista fit-tielet paragrafu tas-sezzjoni III tal-istess Artikolu L. 511-1 jista', fi żmien tletin jum min-notifika tagħha, jitlob l-annullament ta' din id-deċiżjoni.

Il-barrani jista' jitlob li jibbenefika mill-għajnuna legali mhux iktar tard mill-preżentata tar-rikors tiegħu għal annullament. Il-qorti amministrattiva għandha tiddeċiedi f'terminu ta' tliet xhur li jibdev jgħoddu minn meta l-kawża titressaq quddiemha.

Madankollu, jekk il-barrani jitqiegħed taht arrest skont l-Artikolu L. 551-1 [...], għandha tittiehed deċiżjoni skont il-proċedura u fit-terminu previsti fis-sezzjoni III ta' dan l-artikolu.

II. Il-barrani li jiġi obligat jitlaq mit-territorju minghajr dewmien jista', fit-[48] siegħa min-notifika tal-imsemmi obbligu bi proċedura amministrattiva, jitlob lill-President tal-qorti amministrattiva l-annullament ta' din id-deċiżjoni, kif ukoll l-annullament tad-deċiżjoni dwar ir-residenza, tad-deċiżjoni li tirrifjuta terminu għal tluq volontarju, tad-deċiżjoni li ssemmi l-pajjiż ta' destinazzjoni u tad-deċiżjoni ta' projbizzjoni ta' ritorn fit-territorju Franciż li eventwalment jakkumpanjawha.

Id-deċiżjoni fuq dan ir-rikors għanda tittiehed skont il-proċedura u fit-termini previsti fis-sezzjoni I.

Madankollu, jekk il-barrani jitqiegħed taħt arrest skont l-Artikolu L. 551-1 [...], għandha tittiehed deċiżjoni skont il-proċedura u fit-terminu previsti fis-sezzjoni III ta' dan l-artikolu.

III. Fil-każ ta' deċiżjoni ta' tqegħid taħt arrest [...], il-barrani jista' jitlob lill-President tal-qorti amministrattiva l-annullament ta' din id-deċiżjoni fit-[48] siegħa min-notifika tagħha. Meta l-barrani ġie obligat jitlaq mit-territorju Franciż, l-istess rikors għal annullament jista' jiġi dirett ukoll kontra l-obbligu ta' tluq mit-territorju Franciż u kontra d-deċiżjoni li tirrifjuta terminu għal tluq volontarju, id-deċiżjoni li ssemmi l-pajjiż ta' destinazzjoni u d-deċiżjoni ta' projbizzjoni ta' ritorn fit-territorju Franciż li eventwalment jakkumpanjawha, meta dawn id-deċiżjonijiet jiġu nnotifikati mad-deċiżjoni ta' tqegħid taħt arrest jew ta' arrest domiciljari [...]

[...]"

13 L-Artikolu L. 512-3 tač-Ceseda jipprevedi:

"L-Artikoli L. 551-1 u L. 561-2 huma applikabbli għall-barrani li jiġi impost l-obbligu li jitlaq mit-territorju Franciż mal-iskadenza tat-terminu għal tluq volontarju mogħti lilu jew, jekk ma jkun ingħata l-ebda terminu, min-notifika tal-obbligu ta' tluq mit-territorju Franciż.

L-obbligu ta' tluq mit-territorju Franciż ma jistax ikun is-sugġett ta' eżekuzzjoni forzata la qabel l-iskadenza tat-terminu għal tluq volontarju jew, jekk ma jkun ingħata l-ebda terminu, qabel l-iskadenza ta' perijodu ta' [48] siegħa min-notifika tiegħu bi proċedura amministrattiva, u lanqas qabel ma l-qorti amministrattiva tkun iddeċidiet jekk il-kawża tkun tressqet quddiemha. Il-barrani jiġi informat b'dan permezz tan-notifika bil-miktub tal-obbligu ta' tluq mit-territorju Franciż."

14 L-Artikolu L. 742-7 tač-Ceseda jipprevedi:

"Il-barrani li ma ngħatax b'mod definittiv ir-rikonoxximent tal-istatus ta' refuġjat jew il-benefiċċju tal-protezzjoni sussidjarja u li ma jistax jiġi awtorizzat jibqa' fit-territorju b'xi titolu iehor, għandu jitlaq mit-territorju Franciż, taħt piena li jkun is-sugġett ta' miżura ta' tnehhija kif prevista fit-Titolu I tal-Ktieb V u, jekk ikun il-każ, tal-penali stipulati fil-Kapitolu I tat-Titolu II tal-Ktieb VI."

15 L-Artikolu 24 tal-Liġi Nru 2000-321, tat-12 ta' April 2000, dwar id-drittijiet tač-ċittadini fir-rigward tar-relazzjonijiet tagħhom mal-awtoritajiet amministrattivi (JORF tat-13 ta' April 2000, p. 5646), jipprevedi:

"Bl-eċċezzjoni tal-każijiet fejn tittiehed deċiżjoni fuq talba, id-deċiżjonijiet individwali li għandhom jiġu mmotivati skont l-Artikoli 1 u 2 tal-Liġi Nru 79-587 tal-11 ta' Lulju 1979 dwar ir-rekwiziti li tingħata motivazzjoni għal atti amministrattivi u dwar it-titjib tar-relazzjonijiet bejn l-awtoritajiet amministrattivi u l-pubbliku għandhom isiru biss wara li l-persuna kkonċernata tkun ingħatat l-opportunità li tippreżenta osservazzjonijiet bil-miktub u, fejn xieraq, fuq talba min-naħa tagħha, osservazzjonijiet orali. Din il-persuna tista' tiġi assistita minn kunsillier jew irrappreżentata minn agent tal-għażla tagħha. L-awtorità amministrattiva ma hijiex marbuta tilqa' t-talbiet għal smiġħ li jkunu abbużivi, b'mod partikolari fin-numru tagħhom, u fin-natura repetittiva jew sistematika tagħhom.

Id-dispożizzjonijiet tal-paragrafu precedenti ma humiex applikabbli:

[...]

3 għad-deċiżjonijiet li għalihom miżuri legiżlattivi stabbilixxew proċedura kontradittorja partikolari.”

- 16 Skont id-deċiżjoni li jsir rinviju, il-Conseil d'État qies, f'opinjoni fi proċedura kontenzjuża tad-19 ta' Ottubru 2007, li, skont l-Artikolu 24(3) tal-Liġi Nru 2000-321, tat-12 ta' April 2000, dwar id-drittijiet taċ-ċittadini fir-rigward tar-relazzjonijiet tagħhom mal-awtoritajiet amministrattivi, l-Artikolu 24 ta' din il-liġi ma għandux jiġi applikat għad-deċiżjonijiet rigward obbligu ta' tluq mit-territorju Franċiż, sa fejn il-legiżlatur, billi ppreveda fiċ-Ceseda garanziji proċedurali speċifiċi, kellu l-intenzjoni li jiddetermina r-regoli kollha ta' proċedura amministrattiva u kontenzjuża li għalihom huma suġġetti l-adozzjoni u l-eżekuzzjoni ta' dawn id-deċiżjonijiet.

Il-kawża prinċipali u d-domandi preliminari

- 17 S. Mukarubega, imwiela fit-12 ta' Marzu 1986 u ċittadina Rwandiża, daħlet fi Franza fl-10 ta' Settembru 2009 bil-passaport tagħha li kellu viża.
- 18 Hija talbet sabiex tiġi awtorizzata ttrissjedi fi Franza bis-saħħa tal-ażil. Matul il-proċedura tal-eżami tat-talba tagħha, S. Mukarubega bbenefikat minn awtorizzazzjoni provviżorja sabiex ttrissjedi fi Franza, li giet imġedda regolarment.
- 19 Permezz ta' deċiżjoni tal-21 ta' Marzu 2011, mogħtija wara li nstemgħet il-persuna kkonċernata, id-Direttur tal-Office français de protection des réfugiés et apatrides (Uffiċċju għall-protezzjoni tar-refuġjati u ta' persuni mingħajr stat) (iktar 'il quddiem l-“OFPRA”) ċaħad it-talba tagħha għal azil.
- 20 S. Mukarubega pprezentat rikors kontra din id-deċiżjoni quddiem il-qorti nazzjonali tad-dritt għall-ażil (iktar 'il quddiem iċ-“CNDA”). Waqt is-seduta quddiem din il-qorti, S. Mukarubega, assistita minn avukat, instemgħet bl-għajnuna ta' interpretu.
- 21 B'deċiżjoni tat-30 ta' Awwissu 2012, innotifikata lil S. Mukarubega fl-10 ta' Settembru ta' wara, iċ-CNDA ċaħdet dan ir-rikors.
- 22 Fid-dawl tad-deċiżjonijiet mogħtija mill-OFPRA u miċ-CNDA, permezz ta' deċiżjoni tas-26 ta' Ottubru 2012, il-Kummissarju tal-Pulizija rrifjuta li jagħti lil S. Mukarubega permess għal residenza bħala refuġjata u ħa deċiżjoni li tobbliga lil din tal-aħħar titlaq mit-territorju Franċiż, flimkien mal-istabbiliment ta' terminu għal tluq volontarju ta' 30 jum u ssemmiet l-Irwanda bħala pajjiż li lejha kellha mnejn tinbagħat S. Mukarubega.
- 23 Madankollu, S. Mukarubega baqgħet b'mod irregolari fit-territorju Franċiż.
- 24 Fil-bidu tax-xahar ta' Marzu 2013, hija pprovat tmur il-Kanada taħt identità falza billi għamlet użu minn passaport Belġjan miksub b'mod frawdolenti. Hija nqabdet mill-pulizija u fl-4 ta' Marzu 2013 tpogġiet taħt arrest preventiv minhabba “użu frawdolenti minn dokument amministrattiv”, ksur ikkundannat bl-Artikoli 441-2 u 441-3 tal-Kodiċi Penali.
- 25 Matul dan l-arrest preventiv, li seħħ fl-4 ta' Marzu bejn 12.15 u 18.45, S. Mukarubega nstemgħet dwar is-sitwazzjoni personali u familjari tagħha, il-hajja tagħha, id-dritt tagħha għar-residenza fi Franza u l-eventwali ritorn tagħha fl-Irwanda.

- 26 Il-prefett tas-Seine-Saint-Denis, permezz ta' deċiżjoni mogħtija fil-5 ta' Marzu 2013, filwaqt li kkonstata li S. Mukarubega kienet tinsab f'sitwazzjoni irregolari fit-territorju Franciż, ha fil-konfront tagħha deċiżjoni fejn obbligaha titlaq mill-imsemmi territorju, mingħajr ma taha terminu għal tluq volontarju minhabba l-eżistenza ta' riskju ta' ħarba. Fl-istess jum, S. Mukarubega giet informata bil-possibbiltà li tippreżenta rikors sospensiv kontra din id-deċiżjoni.
- 27 B'deċiżjoni oħra tal-5 ta' Marzu 2013, il-prefett tas-Seine-Saint-Denis, filwaqt li kkonstata li S. Mukarubega ma setgħetx titlaq immedjatament mit-territorju Franciż fid-dawl tal-assenza ta' mezz ta' trasport disponibbli, li hija ma pprezentatx garanziji suffiċjenti minhabba l-assenza ta' dokument ta' identità jew tal-ivvjaggar validu u ta' indirizz permanenti, li kien hemm riskju li hija tevadi l-miżura ta' tnehhija li kienet giet adottata kontriha, qies li hija ma setgħetx titqiegħed taħt arrest domiciliari u ordna li titqiegħed taħt detenzjoni f'bini li ma huwex parti mill-amministrazzjoni penitenzjali għal perijodu ta' hamest ijiem, iż-żmien strettament neċessarju għat-tluq tagħha.
- 28 S. Mukarubega għaldaqstant tqiegħdet f'ċentru ta' detenzjoni amministrattiva.
- 29 B'rikorsi rreġistrati fis-6 ta' Marzu 2013, S. Mukarubega talbet l-annullament tad-deċiżjoni tas-26 ta' Ottubru 2012 u taż-żewġ deċiżjonijiet tal-5 ta' Marzu 2013 kif ukoll l-għoti ta' awtorizzazzjoni provvizorja ta' residenza u l-eżami mill-ġdid tas-sitwazzjoni tagħha.
- 30 Insostenn tar-rikorsi tagħha, S. Mukarubega ssostni, fl-ewwel lok, li d-deċiżjoni tal-5 ta' Marzu 2013 rigward it-tqegħid taħt detenzjoni ma għandhiex bażi legali għaliex din kienet giet innotifikata lilha qabel id-deċiżjoni tal-istess jum, dwar l-obbligu ta' tluq mit-territorju Franciż, li kienet tikkostitwixxi l-bażi tad-deċiżjoni msemmija l-ewwel.
- 31 S. Mukarubega ssostni, fit-tieni lok, li d-deċiżjonijiet tas-26 ta' Ottubru 2012 u tal-5 ta' Marzu 2013 dwar l-ordni ta' tluq mit-territorju tiehdu bi ksur tal-prinċipju ta' amministrazzjoni tajba msemmi fl-Artikolu 41(2)(a) tal-Karta għaliex hija ma ngħatatx l-opportunità li tippreżenta l-osservazzjonijiet tagħha qabel ma tiehdu dawn id-deċiżjonijiet. In-natura sospensiva tar-rikors għal annullament ippreżentat kontra l-imsemmija deċiżjonijiet ma tistax titqies li teħles lill-awtoritajiet kompetenti milli japplikaw il-prinċipju ta' amminsitrazzjoni tajba.
- 32 Il-qorti amministrattiva ta' Melun annullat, fid-deċiżjoni tagħha tat-8 ta' Marzu 2013, id-deċiżjoni tal-5 ta' Marzu 2013 dwar it-tqegħid ta' S. Mukarubega taħt detenzjoni amministrattiva minhabba nuqqas ta' bażi legali.
- 33 Fir-rigward tad-deċiżjonijiet tas-26 ta' Ottubru 2012 u tal-5 ta' Marzu 2013 dwar l-obbligu ta' tluq mit-territorju Franciż, il-qorti amministrattiva ta' Melun għamlet l-osservazzjonijiet li ġejjin.
- 34 Din il-qorti tqis li dawn iż-żewġ deċiżjonijiet jikkostitwixxu "deċiżjonijiet ta' ritorn" fis-sens tal-Artikolu 3 tad-Direttiva 2008/115. Skont l-Artikolu L 511-1 taċ-Ceseda, bhall-Artikolu 6(6) ta' din id-direttiva, il-barrani li jkun ressaq talba għal permess ta' residenza jista', fl-istess mument li jinħareġ ir-rifjut tal-permess ta' residenza, ikun obligat li jitlaq mit-territorju Franciż. Skont din il-qorti, f'dawn iċ-ċirkustanzi, il-persuna kkonċernata ikun kellha l-possibbiltà ssostni kwalunkwe punt relatat mas-sitwazzjoni personali tagħha quddiem l-amministrazzjoni matul il-proċedura. Madankollu, hija tosserva li d-deċiżjoni ta' ċaħda tat-talba għal permess ta' residenza tista' tingħata mingħajr ma l-persuna kkonċernata tkun giet informata minn qabel u fi tmiem ta' perijodu twil wara li tkun tressqet it-talba għal permess ta' residenza, b'tali mod li s-sitwazzjoni tal-barrani setgħet inbidlet wara li tkun tressqet it-talba.
- 35 L-istess qorti żżid li, skont l-Artikolu 7(4) tal-imsemmija direttiva, jekk jeżisti riskju ta' ħarba, l-Istati Membri jistgħu ma jagħtux perijodu ta' żmien għal tluq volontarju u li, skont l-Artikolu L 512-3 taċ-Ceseda, "[l]-obbligu ta' tluq mit-territorju Franciż ma jistax ikun is-suġġett ta' eżekuzzjoni forzata

la qabel l-iskadenza tat-terminu għal tluq volontarju jew, jekk ma jkun ingħata l-ebda terminu, qabel l-iskadenza ta' perijodu ta' [48] siegħa min-notifika tiegħu bi proċedura amministrattiva, u lanqas qabel ma l-qorti amministrattiva tkun iddeċidiet jekk il-kawża tkun tressqet quddiemha”.

36 Minn dawn id-dispożizzjonijiet jirriżulta li barrani f'sitwazzjoni irregolari li jkun is-sugġett ta' obbligu ta' tluq mit-territorju jista' jippreżenta quddiem il-qorti amministrattiva rikors minħabba eċċess ta' poter, li l-preżentata tiegħu jkollha l-effett li tissospendi n-natura eżekuttiva tal-miżura ta' tneħħija.

37 F'dawn iċ-ċirkustanzi, il-qorti amministrattiva ta' Melun iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

“1) Id-dritt għal smiġh fil-proċeduri kollha, li jagħmel parti integrali mill-prinċipju fundamentali tar-rispett tad-drittijiet tad-difiża, u li barra minn hekk, huwa stabbilit fl-Artikolu 41 tal-[Karta], għandu jiġi interpretat fis-sens li jimponi lill-amministrazzjoni, meta jkollha l-intenzjoni tadotta deċiżjoni ta' ritorn fir-rigward ta' barrani f'sitwazzjoni irregolari, indipendentement minn jekk din id-deċiżjoni ta' ritorn tiġix jew le adottata wara r-rifjut ta' permess ta' residenza, u b'mod partikolari f'sitwazzjoni fejn hemm riskju ta' harba, tagħti l-possibbiltà lill-persuna kkonċernata tippreżenta l-osservazzjonijiet tagħha?

2) L-effett ta' sospensjoni tal-proċedura kontenzjuża quddiem il-qorti amministrattiva jippermetti li ssir deroga mill-possibbiltà *a priori* ta' barrani f'sitwazzjoni irregolari li jippreżenta l-opinjoni tiegħu dwar il-miżura ta' tneħħija sfavorevoli li hija prevista fir-rigward tiegħu?”

Fuq id-domandi preliminari

Fuq l-ewwel domanda

38 Bl-ewwel domanda tagħha, il-qorti tar-rinviju tistaqsi, essenzjalment, jekk id-dritt għal smiġh fil-proċeduri kollha, kif japplika fil-kuntest tad-Direttiva 2008/115 u b'mod partikolari tal-Artikolu 6 tagħha, għandux jiġi interpretat fis-sens li jipprekludi li awtorità nazzjonali ma tismax iċ-ċittadin ta' pajjiż terz speċifikament fir-rigward ta' deċiżjoni ta' ritorn meta, wara li tkun ikkonstatat in-natura irregolari tar-residenza tiegħu fit-territorju nazzjonali fi tmiem proċedura li matulha l-imsemmi ċittadin ikun instema', hija tikkunsidra li tiegħu kontriha tali deċiżjoni, kemm jekk din id-deċiżjoni ta' ritorn tkun tiġi wara rifjut ta' permess ta' residenza, kemm jekk le.

39 B'mod preliminari, għandu jitfakkar li, skont il-premessa 2 tagħha, id-Direttiva 2008/115 għandha l-għan ta' twaqqif ta' politika effettiva ta' tneħħija u ta' ripatrijazzjoni, mibnija fuq standards komuni għar-ritorn tal-persuni kkonċernati b'mod uman u b'rispett sħiħ tad-drittijiet fundamentali u tad-dinjità tagħhom. Kif jirriżulta kemm mit-titolu tagħha kif ukoll mill-kontenut tal-Artikolu 1 tagħha, id-Direttiva 2008/115 tistabbilixxi għal dan l-għan “standards u proċeduri komuni” li għandhom jiġu applikati minn kull Stat Membru għar-ritorn taċ-ċittadini ta' pajjiżi terzi li jkunu f'residenza irregolari (ara s-sentenzi El Dridi, C-61/11 PPU, EU:C:2011:268, punti 31 u 32; Arslan, C-534/11, EU:C:2013:343, punt 42, kif ukoll Pham, C-474/13, EU:C:2014:2096, punt 20).

40 Taht il-Kapitolu III tagħha, intitolat “Salvagwardji proċedurali”, id-Direttiva 2008/115 tistabbilixxi r-rekwiżiti proċedurali li għalihom huma suġġetti d-deċiżjonijiet ta' ritorn u, eventwalment, id-deċiżjonijiet ta' projbizzjoni ta' dħul u d-deċiżjonijiet ta' tneħħija, li normalment għandhom jingħataw bil-miktub u għandhom ikunu mmotivati, u tobbliga lill-Istati Membri jistabbilixxu rimedji ġudizzjarji effettivi kontra dawn id-deċiżjonijiet (ara, fir-rigward tad-deċiżjonijiet ta' tneħħija, is-sentenza G. u R., C-383/13 PPU, EU:C:2013:533, punt 29).

- 41 Madankollu, għandu jiġi kkonstatat li, minkejja li l-awturi tad-Direttiva 2008/115 kellhom l-intenzjoni, b'dan il-mod, li jipprovdu qafas iddettaljat għall-garanziji mogħtija liċ-ċittadini ta' pajjiżi terzi kkonċernati f'dak li jirrigwarda d-deċiżjonijiet ta' ritorn, id-deċiżjonijiet ta' projbizzjoni ta' dħul u d-deċiżjonijiet ta' tnehhija, huma, min-naħa l-oħra, ma ppreċiżawx jekk, u taħt liema kundizzjonijiet, għandu jiġi żgurat ir-rispett tad-dritt ta' dawn iċ-ċittadini għal smiġh, u lanqas il-konsegwenzi li għandhom jiġu dedotti mill-ksur ta' dan id-dritt (ara, f'dan is-sens, is-sentenza G. u R., EU:C:2013:533, punt 31).
- 42 Skont ġurisprudenza stabbilita tal-Qorti tal-Ġustizzja, ir-rispett tad-drittijiet tad-difiża jikkostitwixxi prinċipju fundamentali tad-dritt tal-Unjoni u d-dritt għal smiġh fil-proċeduri kollha huwa parti integrali minnhom (sentenzi Sopropé, C-349/07, EU:C:2008:746, punti 33 u 36; M., C-277/11, EU:C:2012:744, punti 81 u 82, kif ukoll Kamino International Logistics, C-129/13, EU:C:2014:2041, punt 28).
- 43 Fil-preżent, id-dritt għal smiġh fil-proċeduri kollha huwa stabbilit mhux biss permezz tal-Artikoli 47 u 48 tal-Karta, li jiggarantixxu r-rispett tad-drittijiet tad-difiża kif ukoll tad-dritt għal smiġh xieraq fil-kuntest ta' kull proċedura ġudizzjarja, iżda wkoll permezz tal-Artikolu 41 ta' din, li jiżgura d-dritt għal amministrazzjoni tajba. Il-paragrafu 2 ta' dan l-Artikolu 41 jipprevedi li dan id-dritt għal amministrazzjoni tajba jimplika, b'mod partikolari, id-dritt ta' kull persuna li tinstema' qabel ma tittiehed miżura individwali kontriha li taffettwaha b'mod sfavorevoli (sentenzi M., EU:C:2012:744, punti 82 u 83, kif ukoll Kamino International Logistics, EU:C:2014:2041, punt 29).
- 44 Kif fakkret il-Qorti tal-Ġustizzja fil-punt 67 tas-sentenza *YS et* (C-141/12 u C-372/12, EU:C:2014:2081), mill-kliem tal-Artikolu 41 tal-Karta jirriżulta biċ-ċar li dan huwa indirizzat mhux lill-Istati Membri, iżda biss lill-istituzzjonijiet, il-korpi u l-organi tal-Unjoni (ara, f'dan is-sens, is-sentenza Cicala, C-482/10, EU:C:2011:868, punt 28). Għaldaqstant, l-applikant għal permess ta' residenza ma jistax jiddeduċi mill-Artikolu 41(2)(a) tal-Karta dritt għal smiġh fil-proċeduri kollha marbuta mat-talba tiegħu.
- 45 Tali dritt huwa, min-naħa l-oħra, parti integrali mir-rispett tad-drittijiet tad-difiża, prinċipju ġenerali tad-dritt tal-Unjoni.
- 46 Id-dritt għal smiġh jiggarantixxi lill-persuni kollha l-possibbiltà li jesprimu ruħhom, b'mod utli u effettiv, il-fehma tagħhom matul il-proċedura amministrattiva u qabel l-adozzjoni ta' kull deċiżjoni li għandha mnejn taffettwa b'mod sfavorevoli l-interessi tagħhom (ara, b'mod partikolari, is-sentenza M., EU:C:2012:744, punt 87 u l-ġurisprudenza ċċitata).
- 47 Skont il-ġurisprudenza tal-Qorti tal-Ġustizzja, ir-regola li tipprovdi li d-destinatarju ta' deċiżjoni li tikkawża preġudizzju għandu jingħata l-opportunità li jissottometti l-osservazzjonijiet tiegħu qabel ma din tittiehed hija intiża sabiex tippermetti lill-awtorità kompetenti tiegħu inkunsiderazzjoni b'mod effettiv l-informazzjoni rilevanti kollha. Sabiex tiġi żgurata protezzjoni effettiva tal-persuna kkonċernata, l-imsemija regola hija intiża b'mod partikolari sabiex din tal-aħħar tkun tista' tikkoreġi żball jew jissottometti elementi marbuta mas-sitwazzjoni personali tagħha li jargumentaw fis-sens li d-deċiżjoni tittiehed, jew ma tittihidx jew fis-sens li jkollha kontenut speċifiku (ara, f'dan is-sens, is-sentenza Sopropé, EU:C:2008:746, punt 49).
- 48 L-imsemmi dritt jimplika wkoll li l-amministrazzjoni għandha tagħti l-attenzjoni kollha dovuta lill-osservazzjonijiet sottomessi b'dan il-mod mill-persuna kkonċernata filwaqt li teżamina, bir-reqqa u b'imparzjalità, l-elementi rilevanti kollha tal-każ inkwistjoni u tagħti motivazzjoni ddettaljata għad-deċiżjoni tagħha (ara s-sentenzi Technische Universität München, C-269/90, EU:C:1991:438, punt 14, u Sopropé, EU:C:2008:746, punt 50), u l-obbligu li timmotiva deċiżjoni b'mod suffiċjentement speċifiku u konkret sabiex tippermetti lill-persuna kkonċernata tifhem ir-raġunijiet għalfejn it-talba tagħha qed tiġi miċhuda jikkostitwixxi għalhekk il-korollarju tal-prinċipju tar-rispett tad-drittijiet tad-difiża (sentenza M., EU:C:2012:744, punt 88).

- 49 Skont il-ġurisprudenza tal-Qorti tal-Ġustizzja, ir-rispett tad-dritt għal smiġh japplika wkoll meta l-leġiżlazzjoni applikabbli ma tippredix b'mod espliċitu tali rekwiżit proċedurali (ara s-sentenzi Sopropé, EU:C:2008:746, punt 38; M., EU:C:2012:744, punt 86, kif ukoll G. u R., EU:C:2013:533, punt 32).
- 50 L-obbligu li jiġu rrispettati d-drittijiet tad-difiża tad-destinatarji ta' deċiżjonijiet li jaffettwaw b'mod kunsiderevoli l-interessi tagħhom huwa għaldaqstant, fil-prinċipju, fuq l-amministrazzjonijiet tal-Istati Membri meta huma jadottaw miżuri li jaqgħu taħt il-kamp ta' applikazzjoni tad-dritt tal-Unjoni (sentenza G. u R., EU:C:2013:533, punt 35).
- 51 Meta, bħalma huwa l-każ fil-kawża prinċipali, la l-kundizzjonijiet li fihom għandu jiġi żgurat ir-rispett tad-drittijiet tad-difiża taċ-ċittadini ta' pajjiż terz f'sitwazzjoni irregolari, u lanqas il-konsegwenzi tal-ksur ta' dawn id-drittijiet ma jkunu stabbiliti mid-dritt tal-Unjoni, dawn il-kundizzjonijiet u dawn il-konsegwenzi jaqgħu taħt id-dritt nazzjonali sakemm il-miżuri adottati f'dan is-sens ikunu tal-istess natura bħal dawk li minnhom jibbenefikaw l-individwi f'sitwazzjonijiet ġuridiċi ta' dritt nazzjonali komparabbli (prinċipju ta' ekwivalenza) u sakemm ma jirrendux prattikament impossibbli jew eċċessivament diffiċli l-eżerċizzju tad-drittijiet mogħtija mill-ordinament ġuridiku tal-Unjoni (prinċipju ta' effettività) (ara f'dan is-sens, b'mod partikolari, is-sentenzi Sopropé, EU:C:2008:746, punt 38; Iaia *et*, C-452/09, EU:C:2011:323, punt 16, kif ukoll G. u R., EU:C:2013:533, punt 35).
- 52 Dawn ir-rekwiżiti ta' ekwivalenza u ta' effettività jesprimu l-obbligu ġenerali tal-Istati Membri li jiżguraw ir-rispett tad-drittijiet tad-difiża li l-individwi għandhom taħt id-dritt tal-Unjoni, b'mod partikolari fir-rigward tad-definizzjoni ta' regoli proċedurali ddettaljati (ara, f'dan is-sens, is-sentenza Alassini *et*, C-317/08 sa C-320/08, EU:C:2010:146, punt 49).
- 53 Madankollu, skont ġurisprudenza tal-Qorti tal-Ġustizzja daqstant stabbilita, id-drittijiet fundamentali, bħal dawk tar-rispett tad-drittijiet tad-difiża, ma jidhrux bħala prerogattivi assoluti, iżda jistgħu jinvolvu restrizzjonijiet, sakemm dawn jikkorrispondu b'mod effettiv għal għanijiet ta' interess ġenerali segwiti permezz tal-miżura inkwistjoni u ma jikkostitwixxux, fir-rigward tal-għan segwit, interferenza sproporzjonata u intollerabbli li tippregudika s-sustanza nnifisha tad-drittijiet iggarantiti b'dan il-mod (sentenzi Alassini *et*, C-317/08 sa C-320/08, EU:C:2010:146, punt 63; G. u R., EU:C:2013:533, punt 33, kif ukoll Texdata Software, C-418/11, EU:C:2013:588, punt 84).
- 54 Minbarra dan, l-eżistenza ta' ksur tad-drittijiet tad-difiża għandha tiġi evalwata skont iċ-ċirkustanzi speċifiċi ta' kull każ konkret (ara, f'dan is-sens, sentenza Solvay vs Il-Kummissjoni, C-110/10 P, EU:C:2011:687, punt 63), b'mod partikolari n-natura tal-att inkwistjoni, il-kuntest tal-adozzjoni tiegħu u r-regoli legali li jirregolaw il-qasam ikkonċernat (ara s-sentenzi Il-Kummissjoni *et* vs Kadi, C-584/10 P, C-593/10 P u C-595/10 P, EU:C:2013:518, punt 102 u l-ġurisprudenza ċċitata, kif ukoll G. u R., EU:C:2013:533, punt 34).
- 55 Huwa għaldaqstant fil-kuntest tal-ġurisprudenza kollha tal-Qorti tal-Ġustizzja dwar ir-rispett tad-drittijiet tad-difiża u tal-istruttura tad-Direttiva 2008/115 li l-Istati Membri għandhom, minn naħa, jistabbilixxu l-kundizzjonijiet li fihom għandu jiġi żgurat ir-rispett tad-dritt, għaċ-ċittadini ta' pajjiż terz f'sitwazzjoni irregolari, għal smiġh u, min-naħa l-oħra, jiddeduċu l-konsegwenzi tal-ksur ta' dan id-dritt (ara, f'dan is-sens, is-sentenza G. u R., EU:C:2013:533, punt 37).
- 56 Fil-kawża prinċipali, la d-Direttiva 2008/115 u lanqas il-leġiżlazzjoni nazzjonali applikabbli ma jistabbilixxu proċedura speċifika sabiex iċ-ċittadini ta' pajjiż terz f'sitwazzjoni irregolari jiġu ggarantiti d-dritt għal smiġh qabel l-adozzjoni ta' deċiżjoni ta' ritorn.
- 57 Madankollu, fir-rigward tas-sistema tad-Direttiva 2008/115 li tirregola d-deċiżjonijiet ta' ritorn inkwistjoni fil-kawża prinċipali, għandu jiġi osservat li, ladarba tiġi kkonstatata l-irregolarità tar-residenza, l-awtoritajiet nazzjonali kompetenti għandhom, skont l-Artikolu 6(1) tal-imsemmija

direttiva u bla preġudizzju għall-eċċezzjonijiet previsti fl-Artikolu 6(2) sa (5) ta' din, jadottaw deċiżjoni ta' ritorn (ara, f'dan is-sens, is-sentenzi El Dridi, EU:C:2011:268, punt 35, u Achughbabian, C-329/11, EU:C:2011:807, punt 31).

- 58 Minbarra dan, l-Artikolu 6(6) tad-Direttiva 2008/115 jippermetti lill-Istati Membri jadottaw deċiżjoni dwar it-tmiem tar-residenza regolari fl-istess waqt ta' deċiżjoni ta' ritorn. Minbarra dan, id-definizzjoni tal-kuncett ta' "deċiżjoni ta' ritorn" li jinsab fl-Artikolu 3(4) ta' din id-direttiva tassocja d-dikjarazzjoni ta' residenza illegali mal-obbligu ta' ritorn.
- 59 Għaldaqstant u bla preġudizzju għall-eċċezzjonijiet previsti fl-Artikolu 6(2) sa (5) tal-imsemmija direttiva, l-adozzjoni ta' deċiżjoni ta' ritorn tirriżulta neċessarjament minn dik li tikkonstata n-natura irregolari tar-residenza tal-persuna kkonċernata.
- 60 B'dan il-mod, peress li d-deċiżjoni ta' ritorn hija marbuta mill-qrib, skont id-Direttiva 2008/115, mal-konstatazzjoni tan-natura irregolari tar-residenza, id-dritt għal smigh ma jistax jiġi interpretat fis-sens li, meta l-awtorità nazzjonali kompetenti tikkunsidra li tadotta fl-istess waqt deċiżjoni li tikkonstata residenza irregolari u deċiżjoni ta' ritorn, din l-awtorità jkollha neċessarjament tisma' lill-persuna kkonċernata b'mod li tippermettilha tesprimi ruħha speċifikament fuq din id-deċiżjoni msemmija l-aħħar, għaliex din kellha l-possibbiltà tesprimi, b'mod utli u effettiv, il-fehma tagħha fir-rigward tal-irregolarità tar-residenza tagħha u tal-motivi li jistgħu jiġġustifikaw, skont id-dritt nazzjonali, il-fatt li l-imsemmija awtorità ma tadottax deċiżjoni ta' ritorn.
- 61 Madankollu, fir-rigward tal-proċedura amministrattiva li għandha tiġi segwita, skont il-premessa 6 tad-Direttiva 2008/115, l-Istati Membri għandhom jiżguraw li, meta jtemmu r-residenza irregolari ta' ċittadini ta' pajjiż terz, huma josservaw proċedura ġusta u trasparenti (sentenza Mahdi, C-146/14 PPU, EU:C:2014:1320, punt 40).
- 62 Għaldaqstant, mill-obbligu li tittiehed, fir-rigward taċ-ċittadini ta' pajjiż terz li jinsabu f'sitwazzjoni ta' residenza irregolari fit-territorju tagħhom, deċiżjoni ta' ritorn, mitluba permezz tal-Artikolu 6(1) ta' din id-direttiva, wara proċedura ġusta u trasparenti, jirriżulta li l-Istati Membri għandhom, fil-kuntest tal-awtonomija proċedurali tagħhom, minn naħa, jipprevedu b'mod esplicitu fid-dritt nazzjonali tagħhom l-obbligu ta' tluq mit-territorju fil-każ ta' residenza irregolari u, min-naħa l-oħra, jiżguraw li l-persuna kkonċernata tinstema' b'mod validu fil-kuntest tal-proċedura marbuta mat-talba tagħha għal residenza jew, fejn xieraq, fuq l-irregolarità tar-residenza tagħha.
- 63 Fir-rigward, minn naħa, tar-rekwiżit li jiġi previst, fid-dritt nazzjonali, l-obbligu ta' tluq mit-territorju fil-każ ta' residenza irregolari, għandu jiġi osservat li l-Artikolu L. 511-1, I, 3, taċ-Ceseda jipprevedi b'mod esplicitu li l-awtorità Franciża kompetenti tista' tobbliga jitlaq mit-territorju Franciż barrani li ma jkunx ċittadin ta' Stat Membru tal-Unjoni, ta' Stat ieħor li huwa parti mill-Ftehim dwar iż-Zona Ekonomika Ewropea jew mill-Konfederazzjoni tal-Isvizzera u li ma huwix membru tal-familja ta' tali ċittadin, jekk l-għoti jew it-tigdid ta' permess ta' residenza ġie rrifjutat fil-konfront tiegħu jew jekk il-permess ta' residenza li kien mogħti lilu ġie rtirat.
- 64 Barra minn hekk, mill-proċess quddiem il-Qorti tal-Ġustizzja jirriżulta li l-Artikolu L.742-7 taċ-Ceseda jispeċifika li l-barrani li ma ngħatax status ta' refuġjat jew li l-protezzjoni sussidjarja ġiet definittivament irrifjutata fil-konfront tiegħu u li ma jistax jiġi awtorizzat jibqa' fit-territorju b'xi mod ieħor għandu jitlaq mit-territorju Franciż, u fin-nuqqas ta' dan ikun suġġett għal miżura ta' tneħħija.
- 65 Għaldaqstant, l-obbligu ta' tluq mit-territorju fil-każ ta' residenza irregolari huwa previst b'mod esplicitu fid-dritt nazzjonali.
- 66 Dwar, min-naħa l-oħra, ir-rispett tad-dritt għal smigh fir-rigward tat-talba għal residenza u, fejn xieraq, fir-rigward tal-irregolarità tar-residenza, fil-kuntest tal-adozzjoni tad-deċiżjonijiet ta' ritorn inkwistjoni fil-kawża prinċipali, għandu jiġi kkonstatat li, bl-ewwel deċiżjoni ta' ritorn inkwistjoni fil-kawża

prinċipali, jiġifieri d-deċiżjoni bid-data tas-26 ta' Ottubru 2012, adottata inqas minn xahrejn wara n-notifika lil S. Mukarubega tad-deċiżjoni taċ-CNDA li tikkonferma dik tal-OFPPRA li hija tiġi rrifjutata l-istatus ta' refuġjat, l-awtoritajiet Franciżi rrifjutaw li jirrikonoxxu għal S. Mukarubega dritt ta' residenza abbażi tal-ażil u obbligawha, fl-istess waqt, titlaq mit-territorju Franciż.

- 67 F'dan il-każ, għandu jiġi kkonstatat li l-ewwel deċiżjoni ta' ritorn ittiegħet wara li ngħalqet il-proċedura ta' eżami tad-dritt ta' residenza ta' S. Mukarubega abbażi tal-ażil, proċedura li fil-kuntest tagħha hija kienet f'pożizzjoni li tesponi b'mod eżawrjenti l-motivi kollha tat-talba tagħha għal azil, u wara li kienet eżawrixxiet ir-rimedji ġudizzjarji kollha previsti mid-dritt nazzjonali rigward iċ-ċaħda ta' din it-talba.
- 68 Mill-bqija, S. Mukarubega ma kkontestatx li hija kienet instemgħet fuq it-talba tagħha għal azil, minn naha, mill-OFPPRA u, min-naha l-oħra, miċ-CNDA b'mod utli u effettiv u f'kundizzjonijiet li kienu ppermettewha tesponi l-motivi kollha tat-talba tagħha. Il-kritika ta' S. Mukarubega fir-rigward tal-awtoritajiet nazzjonali kompetenti hija li ma semgħuhix dwar il-bdil fis-sitwazzjoni personali tagħha bejn id-data tat-talba tagħha għal azil u d-data tal-adozzjoni tal-ewwel deċiżjoni ta' ritorn, jiġifieri matul perijodu ta' 33 xahar.
- 69 Għandu jiġi osservat li tali argument ma huwiex rilevanti għaliex S. Mukarubega nstemgħet għat-tieni darba fuq it-talba tagħha għal azil fis-17 ta' Lulju 2012 miċ-CNDA, jiġifieri sitt ġimgħat qabel id-deċiżjoni ta' din tal-aħħar li tirrifjutalha l-ażil u f'tit iktar minn tliet xhur qabel l-ewwel deċiżjoni ta' ritorn.
- 70 B'dan il-mod, S. Mukarubega setgħet tippreżenta, b'mod utli u effettiv, l-osservazzjonijiet tagħha dwar l-irregolarità tar-residenza tagħha. Għaldaqstant, l-obbligu li hija tinstema' speċifikament dwar id-deċiżjoni ta' ritorn qabel ma tiġi adottata l-imsemmija deċiżjoni jtawwal il-proċedura amministrattiva inutilment, mingħajr ma jżid il-protezzjoni ġuridika tal-persuna kkonċernata.
- 71 F'dan ir-rigward, kif osserva l-Avukat Ġenerali fil-punt 72 tal-konkluzjonijiet tiegħu, għandu jiġi osservat li d-dritt għal smiġh qabel l-adozzjoni ta' deċiżjoni ta' ritorn ma jistax jiġi strumentalizzat sabiex terġa' tinfetaħ b'mod indefinit il-proċedura amministrattiva u dan sabiex jiġi ppreżervat l-ekwilibriju bejn id-dritt fundamentali tal-persuna kkonċernata għal smiġh qabel l-adozzjoni tad-deċiżjoni li tikkawżalha preġudizzju u l-obbligu tal-Istati Membri li jiġġieldu kontra l-immigrazzjoni illegali.
- 72 Minn dan jirrizulta li, f'tali ċirkustanzi, l-ewwel deċiżjoni ta' ritorn adottata fil-konfront ta' S. Mukarubega, wara l-proċedura li wasslet sabiex hija tiġi rrifjutata l-istatus ta' refuġjat u sabiex tiġi stabbilita b'dan il-mod in-natura irregolari tar-residenza tagħha, hija l-konsegwenza loġika u neċessarja tal-imsemmija proċedura fid-dawl tal-Artikolu 6(1) tad-Direttiva 2008/115 u giet adottata b'mod konformi mad-dritt għal smiġh.
- 73 Fir-rigward tal-adozzjoni tat-tieni deċiżjoni ta' ritorn fil-konfront ta' S. Mukarubega fil-5 ta' Marzu 2013, mill-proċess quddiem il-Qorti tal-Ġustizzja jirrizulta li, qabel l-adozzjoni ta' din id-deċiżjoni, S. Mukarubega kienet tpoġġiet taht arrest preventiv abbażi tal-Artikolu 62-2 tal-Kodiċi tal-Proċedura Kriminali Franciż minhabba l-użu frawdolenti minn dokument amministrattiv.
- 74 Is-smiġh ta' S. Mukarubega seħħ fl-4 ta' Marzu 2013, mit-15.30 sal-16.20. Mill-verbali ta' din l-interrogazzjoni jirrizulta li S. Mukarubega nstemgħet fost l-oħrajn fuq id-dritt tagħha għal residenza fi Franza. Hija giet interrogata fuq il-punt dwar jekk hija kinitx taċċetta li tirritorna fil-pajjiż ta' oriġini tagħha u jekk hija kinitx tixtieq tibqa' fi Franza.
- 75 Kif osserva l-Avukat Ġenerali fil-punt 90 tal-konkluzjonijiet tiegħu, minkejja li din l-interrogazzjoni saret primarjament f'forma ta' mistoqsijiet u twegibiet, S. Mukarubega giet mitluba, matul din l-interrogazzjoni, sabiex iżżid kwalunkwe osservazzjoni oħra li hija kienet tikkunsidra bħala rilevanti.

- 76 Jirriżulta biċ-ċar minn dan il-verbali li S. Mukarubega kienet taf li ma kellha l-ebda dritt li tirrisjedi b'mod legali fi Franza, minkejja d diversi proċessi li hija kienet bdiet f'dan ir-rigward u li hija kienet taf il-konsegwenzi tas-sitwazzjoni irregolari tagħha. S. Mukarubega indikat li, minhabba l-fatt li kienet tinsab f'sitwazzjoni irregolari u li ma setgħetx la taħdem u lanqas tibqa' fi Franza, hija kienet kisbet passaport falz Belġjan sabiex tmur il-Kanada.
- 77 Fl-osservazzjonijiet tiegħu bil-miktub, il-Gvern Franciż jindika li, waqt l-arrest preventiv, S. Mukarubega “giet interrogata mill-pulizija dwar is-sitwazzjoni tagħha, b'mod partikolari fir-rigward tad-dritt ta' residenza”, li, “b'dan il-mod, hija indikat li pprovat titlaq it-territorju Franciż biex tmur il-Kanada permezz ta' passaport miksub b'mod frawdolenti fil-Belġju”, li “hija ma pprovdiet l-ebda element rigward ir-raġunijiet għall-preżenza tagħha fit-territorju Franciż li jistgħu jiġġustifikaw eventwali dritt ta' residenza fi Franza”, u li “b'mod partikolari, hija ma ddikjaratx intenzjoni li tippreżenta talba għda għal protezzjoni internazzjonali”.
- 78 Il-Gvern Franciż iżid li, waqt l-arrest preventiv li ppreċeda t-tieni deċiżjoni ta' ritorn, S. Mukarubega ma pprovatx issosti li s-sitwazzjoni eċċezzjonali tagħha kienet tali li tippermetti li tiġi rregolarizzata r-residenza tagħha fi Franza.
- 79 Għaldaqstant S. Mukarubega bbenefikat mill-possibbiltà li tinstema' fuq fatturi oħra minbarra s-“sempliċi fatt ta' soġġorn illegali” fis-sens tal-premessa 6 tad-Direttiva 2008/115.
- 80 Fid-dawl tal-modalitajiet tal-interrogazzjoni ta' S. Mukarubega u sakemm is-salvagwardji implementati bil-leġislazzjoni u bil-ġurisprudenza Franciża ġew irrispettati, il-fatt li din l-interrogazzjoni damet 50 minuta fih innifsu ma jippermettix li jiġi konkluż li ma kinitx biżżejjed.
- 81 Peress li t-tieni deċiżjoni ta' ritorn ittiehdet f'it wara l-interrogazzjoni ta' S. Mukarubega rigward l-irregolarità tar-residenza tagħha u peress li din setgħet tippreżenta, b'mod utli u effettiv, l-osservazzjonijiet tagħha fuq dan is-suġġett, mill-kunsiderazzjonijiet imsemmija fil-punt 70 ta' din is-sentenza jirriżulta li l-awtoritajiet nazzjonali adottaw it-tieni deċiżjoni ta' ritorn b'mod konformi mad-dritt għal smiġh.
- 82 Għaldaqstant ir-risposta għall-ewwel domanda għandha tkun li, f'ċirkustanzi bħal dawk inkwistjoni fil-kawża prinċipali, id-dritt għal smiġh fil-proċeduri kollha, kif japplika fil-kuntest tad-Direttiva 2008/115 u, b'mod partikolari tal-Artikolu 6 ta' din, għandu jiġi interpretat fis-sens li ma jipprekludix li awtorità nazzjonali ma tismax iċ-ċittadin ta' pajjiż terz speċifikament fir-rigward ta' deċiżjoni ta' ritorn meta, wara li tkun ikkonstatat in-natura irregolari tar-residenza tiegħu fit-territorju nazzjonali fi tmiem proċedura li tkun irrispettat b'mod sħiħ id-dritt għal smiġh tiegħu, hija tikkunsidra li tiehu kontribut tali deċiżjoni, kemm jekk din id-deċiżjoni ta' ritorn tkun tiġi wara rifjut ta' permess ta' residenza, kemm jekk le.

Fuq it-tieni domanda

- 83 Bit-tieni domanda tagħha, il-qorti tar-rinviju tistaqsi, essenzjalment, jekk id-dritt ta' ċittadin ta' pajjiż terz f'sitwazzjoni irregolari li jibda, bl-applikazzjoni tad-dritt nazzjonali, proċedura kontenzjuża ta' natura sospensiva quddiem qorti nazzjonali, jippermettix lill-awtoritajiet nazzjonali amministrattivi li ma jisimghuhx qabel l-adozzjoni ta' att li jikkawżalu preġudizzju, f'dan il-każ, deċiżjoni ta' ritorn.
- 84 Din id-domanda saret fil-każ li, f'ċirkustanzi bħal dawk inkwistjoni fil-kawża prinċipali, id-dritt għal smiġh ma jkunx ġie rrispettat. Fid-dawl tar-risposta mogħtija għall-ewwel domanda, ma hemmx lok li tingħata risposta għat-tieni domanda.

Fuq l-ispejjeż

- 85 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Hames Awla) taqta' u tiddeċiedi:

F'ċirkustanzi bħal dawk inkwistjoni fil-kawża prinċipali, id-dritt għal smiġh fil-proċeduri kollha, kif japplika fil-kuntest tad-Direttiva 2008/115 tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qeghdin fil-pajjiż illegalment, u, b'mod partikolari, tal-Artikolu 6 ta' din, għandu jiġi interpretat fis-sens li ma jipprekludix li awtorità nazzjonali ma tismax iċ-ċittadin ta' pajjiż terz speċifikament fir-rigward ta' deċiżjoni ta' ritorn meta, wara li tkun ikkonstatat in-natura irregolari tar-residenza tiegħu fit-territorju nazzjonali fi tmiem proċedura li tkun irrispettat b'mod shiħ id-dritt għal smiġh tiegħu, hija tikkunsidra li tiegħu kontributi tali deċiżjoni, kemm jekk din id-deċiżjoni ta' ritorn tkun tiġi wara rifjut ta' permess ta' residenza, kemm jekk le.

Firem